

ప్రోష్ఠీశవిగ్రహ, సు-నిష్ఠీవనోద్ధతవి-శిష్టాంబుచారిజలధే
 కోష్ఠాంతరాహితవి-చేష్టాగమాఘ పర-మేష్ఠీడిత త్వమవ మామ్ |
 ప్రేష్టాకసూనుమను-చేష్టార్థమాత్మవిద-తీష్ఠో యుగాంతసమయే
 స్థేష్టాత్మశృంగధృత-కాష్టాంబువాహన, వ-రాష్టాపదప్రభతనో||౧||
 ఖండీభవద్బహుల-డిండిరజృంభణసు-చండీకృతోదధిమహా-
 కాండాతిచిత్రగతి-శౌండాద్య హైమరద-భాండాప్రమేయచరిత |
 చండాశ్వకంఠమద-శుండాలదుర్భదయ-గండాభిఖండకరదో-
 శ్చండామరేశ హయ-తుండాకృతే దృశమ-ఖండామలం ప్రదిశ మే||౨||
 కూర్మాకృతే త్వవతు, నర్మాత్మపృష్ఠధృత-భర్మాత్మమందరగిరే
 ధర్మావలంబన సు-ధర్మాసదా కలిత-శర్మా సుధావితరణాత్ |
 దుర్మానరాహుముఖ-దుర్మాయిదానవసు-మర్మాభిభేదనపట్
 ఘర్మార్కకాంతివర-వర్మా భవాన్ భువన-నిర్మాణధూతవికృతిః||౩||
 ధన్వంతరేంఽగరుచి-ధన్వంతరేఽరితరు-ధన్వంస్తరీభవ సుధా-
 భాన్వంతరావసథ, మన్వంతరాధికృత-తన్వంతరౌషధనిధే |
 దన్వంతరంగశుగు-దన్వంతమాజిషు వి-తన్వన్ మమాభితనయా
 సూన్వంతకాత్మహృద-తన్వంతరావయవ-తన్వంతరార్తిజలధౌ||౪||
 యా క్షీరవార్ధిమథ-నాక్షీణదర్పదితి-జాక్షోభితామరగణా
 ప్రేక్షాప్తయేఽజని, వ-లక్షాంశుబింబజిద-తీక్షణలకావృతముఖీ |
 సూక్షావలగ్నవస-నాఽక్షేపకృత్కుచక-టాక్షాక్షమీకృతమనో-
 దీక్షాసురాహృత-సుధాఽక్షాణి నోఽవతు, సురూక్షేక్షణాధ్ధరితనుః||౫||
 శీక్షాదియునిగమ-దీక్షాసులక్షణ-పరీక్షాక్షమా విధిసతీ
 దాక్షాయణీ క్షమతి, సాక్షాద్రమాఽపి న య-దాక్షేపవీక్షణవిధౌ |
 ప్రేక్షాక్షిలోభకర-లాక్షారసోక్షిత-పదాక్షేపలక్షితధరా
 సాఽక్షారితాత్మతను-భూక్షారకారినిటి-లాక్షాఽక్షమానవతు నః||౬||
 నీలాంబుదాభ శుభ-శీలాద్రిదేహధర, ఖేలాహృతోదధిధునీ-
 శైలాదియుక్తనిఖి-లేలాకటాద్యసుర-తూలాటవీదహన తే |
 కోలకృతే జలధి-కాలాచలావయవ-నీలాబ్ధదంష్ట్రధరణీ-
 లీలాస్పదోరుతల-మూలాశియోగివర-జాలాభివందిత నమః||౭||
 దంభోలితీక్షణఖ-సంభేదితేంద్రరిపు-కుంభీంద్ర పాహి కృపయా
 స్తంభార్కకాసహన, డింభాయ దత్తవర గంభీరనాదనృహరే |
 అంభోధిజానుసర-ణాంభోజభూపవన-కుంభీనసేశఖగరాట్-
 కుంభీంద్రకృత్తిధర-జంభారిషణ్ముఖ-ముఖాంభోరుహాభినుత మామ్||౮||
 పింగాక్షవిక్రమ-తురంగాదిసైన్యచతు-రంగావలిష్టదనుజా
 సాంగాధ్వరస్థబలి-సాంగావపాతహృషి-తాంగామరాలినుత తే |

శృంగారపాదనఖ-తుంగాగ్రభిన్నకన-కాంగాండపాత్రితటినీ
 తుంగాతిమంగల-తరంగాభిభూతభజ-కాంగాఘ వామన నమః||౯||
 ధ్యానార్థవామనత-నో నాథ పాహియజ-మానాసురేశవసుధా-
 దానాయ యాచనిక, లీనార్థవాగ్వశిత-నానాసదస్యదనుజ |
 మీనాంకనిర్మల-నిశానాథకోటి-లసమానాత్మమౌంజిగుణకౌ-
 పీనాచ్ఛసూత్రపద-యానాతపత్రకర-కానమ్యదండవరభృత్||౧౦||
 ధైర్యాంబుధే పరశు-చర్యాధికృత్తఖల-వర్యావనీశ్వర మహా-
 శౌర్యాభిభూత కృత-వీర్యాత్మజాతభుజ-వీర్యావలేపనికర |
 భార్యాపరాధకుపి-తార్యాజ్ఞయా గలిత-నార్యాత్మసూగలతరో
 కార్యాఽపరాధమవి-చార్యార్యమౌఘజయి-వీర్యామితా మయి దయా||౧౧||
 శ్రీరామ లక్ష్మణశు-కారామభూరవతు గౌరామలామితమహౌ-
 హారామరస్తుత-యశో రామకాంతిసుత-నో రామలబ్ధకలహ |
 స్వారామవర్యరిపు-వీరామయర్థికర, చీరామలావృతకటే
 స్వారామదర్శనజ-మారామయాగతసు-ఘోరామనోరథహర||౧౨||
 శ్రీకేశవ ప్రదిశ, నాకేశజాతకపి-లోకేశభగ్నరవిభూ-
 స్లోకేతరార్తిహర-ణాకేవలార్థసుఖ-ధీకేకీకాలజలద |
 సాకేతనాథ వర-పాకేరముఖ్యసుత-కోకేన భక్తిమతులాం
 రాకేందుబింబముఖ, కాకేక్షణాపహ హృషీకేశ తేంఽఘ్రికమలే||౧౩||
 రామే నృణాం హృదభిరామే, నరాశికులభీమే, మనోఽద్య రమతాం
 గోమేదినీజయిత-పోఽమేయగాధిసుత-కామే నివిష్టమనసి |
 శ్యామే సదా త్వయి, జితామేయతాపసజ-రామే గతాధికసమే
 భీమేశచాపదల-నామేయశౌర్యజిత-వామేక్షణే విజయిని||౧౪||
 కాంతారగేహఖల-కాంతారటద్వదన-కాంతాలకాంతకశరం
 కాంతాఽఽర యాంబుజని-కాంతాన్వవాయవిధు-కాంతాశ్మభాధిప హరే |
 కాంతాలిలోలదల-కాంతాభిశోభితిల-కాంతా భవంతమను సా
 కాంతానుయానజిత-కాంతారదుర్గకట-కాంతా రమా త్వవతు మామ్||౧౫||
 దాంతం దశానన-సుతాంతం ధరామధి-వసంతం ప్రచండతపసా
 క్లాంతం సమేత్య విపి-నాంతం త్వవాప యమ-నంతం తపస్విపటలమ్|
 యాంతం భవారతిభ-యాంతం మమాశు భగ-వంతం భరేణ భజతాత్
 స్వాంతం సవారిదను-జాంతం ధరాధరనిశాంతం, సతాపసవరమ్||౧౬||
 శంపాభచాపలవ-కంపాస్తశత్రుబల-సంపాదితామితయశాః
 శం పాదతామరస-సంపాతినోఽలమను-కంపారసేన దిశ మే |
 సంపాతిపక్షిసహ-జం పాపరావణహ-తం పావనం యదకృధా-
 స్త్వం పాపకూపపతి-తం పాహి మాం తదపి, పంపాసరస్తటచర||౧౭||

లోలాక్ష్యపేక్షిత-సులీలాకురంగవధ-ఖేలాకుతూహలగతే
 స్వాలాపభూమిజని-బాలాపహార్యనుజ-పాలాద్య భో జయ జయ |
 బాలాగ్నిదగ్ధపుర-శాలానిలాత్మజని-ఫాలాత్తపత్తలరజో
 నీలాంగదాదికపి-మాలాకృతాలిపధ-మూలాభ్యతీతజలధే||౧౮||
 తూణీరకార్ముక-కృపాణీకిణాంకభుజ-పాణీ రవిప్రతిమభాః
 క్షోణీధరాలినిభ-ఘోణీముఖాదిఘన-వేణీసురక్షణకరః |
 శోణీభవన్నయన-కోణీజితాంబునిధి-పాణీరితార్హణిమణి-
 శ్రేణీవృతాంఘ్రిహ, వాణీశసూనువర-వాణీస్తుత విజయతే||౧౯||
 పుంకారపూర్వమధ-టంకారనాదమతి-పంకావధార్యచలితా
 లంకా శిలోచ్ఛయ-విశంకా పతద్బిదుర-శంకావస యస్య ధనుషః |
 లంకాధిపోమనుత, యం కాలరాత్రిమివ, శంకాశతాకులధియా
 తం కాలదండశత-సంకాశకార్ముక-శరాంకాన్వితం భజ హరిమ్||౨౦||
 ధీమానమేయతను-ధామావర్తమంగలద-నామా రమాకమలభూ-
 కామారిపన్నగప-కామాహివైరిగురు-సోమాదివంద్యమహిమా |
 స్థేమాదినావపగత-సీమావతాత్ సఖల-సామాజరావణిపూ
 రామాభిధో హరిర-భామాకృతిః ప్రతన-సామాదివేదవిషయః||౨౧||
 దోషావత్కభూవశతు-రాషాడతిక్రమజ-రోషాత్మభర్తృవచసా
 పాషాణభూతముని-యోషావరాత్మతను-వేషాదిదాయచరణః |
 నైషాదయోషిదశు-భేషాకృదండజని-దోషాచరాదిశుభదో
 దోషాగ్రజన్మమృతి-శోషాపహౌవతు సు-దోషాంఘ్రిజాతహననాత్||౨౨||
 వృందావనస్థపశు-వృందావనం వినుత-వృందారకైకశరణం
 నందాత్మజం నిహత-నిందాకృదాసురజ-నం దామబద్ధజరరమ్ |
 వందామహే వయమ-మందావదాతరుచి-మందాక్షకారివదనం
 కుందాలిదంతముత, కందాసితప్రభత-నుం దావరాక్షసహరమ్||౨౩||
 గోపాలకోత్సవకృ-తాపారభక్త్యరస-సూపాన్నలోపకుపితా-
 శాపాలయాపితల-యాపాంబుదాలిసలి-లాపాయధారితగిరే |
 స్వాపాంగదర్శనజ-తాపాంగరాగయుత-గోపాంగనాంశుకహృతి-
 వ్యాపారశౌండ వివి-ధాపాయతస్త్వమవ, గోపారిజాతహరణ||౨౪||
 కంసాదికాసదవ-తంసావనీపతివి-హింసాకృతాత్మజనుషం
 సంసారభూతమిహ-సంసారబద్ధమన-సం సారచిత్సుఖతనుమ్ |
 సంసాధయంతమని-శం సాత్వికవ్రజమ-హం సాదరం బత భజే
 హంసాదితాపసరి-రంసాస్పదం పరమ-హంసాదివంద్యచరణమ్||౨౫||
 రాజీవనేత్ర విదు-రాజీవ మామవతు, రాజీవకేతనవశం
 వాజీభపత్తిన్మప-రాజీరధాన్వితజ-రాజీవగర్వశమన |

వాజీశవాహసిత-వాజీశదైత్యతను-వాజీశభేదకరదో-
 ఠ్ఠాజీకదంబనవ-రాజీవముఖ్యసుమ-రాజీసువాసితశిరః||౨౬||
 కాలీహృదావసథ-కాలీయకుండలిప-కాలీస్థపాదనఖరా
 వ్యాలీనవాంశుకర-వాలీగణారుణిత-కాలీరుచే జయ జయ |
 కేలీలవాపహృత-కాలీశదత్తవర-నాలీకదృష్టదితిభూ-
 చూలీకగోపమహి-లాలీతనూఘస్పృణ-ధూలీకణాంకహృదయ||౨౭||
 కృష్ణాదిపాండుసుత-కృష్ణామనఃప్రచుర-తృష్ణాసుతృష్టికరవాక్
 కృష్ణాంకపాలిరత, కృష్ణాభిధాఘహర, కృష్ణాదిషణ్ణుహిల భోః |
 పుష్ణాతు మామజిత, నిష్ణాతవార్ధిముద-నుష్ణాంశుమండల హరే
 జిష్ణో గిరింద్రధర-విష్ణో వృషావరజ, ధృష్ణో భవాన్ కరుణయా||
 రామాశిరోమణిధ-రామాసమేతబల-రామానుజాభిధ రతిం
 వ్యోమాసురాంతకర- తే మారతాత దిశ- మే మాధవాంఘ్రికమలే |
 కామార్తభౌమపుర-రామావలిప్రణయ-వామాక్షీపీతతనుభా
 భీమాహినాథముఖ-వైమానికాభినుత, భీమాభివంద్యచరణ||౨౯||
 సక్షేలభక్ష్యభయ-దాక్షీశ్రవోగణజ-లాక్షేపపాశయమనం
 లాక్షాగృహజ్వలన-రక్షోహిడింబబక-బైక్షాన్నపూర్వవిపదః |
 అక్షానుబంధభవ-రుక్షాక్షరశ్రవణ-సాక్షాన్మహిష్యవమతీ
 కక్షానుయానమధ-మక్షాపసేవనమ-భీక్షాపహాసమసతామ్||౩౦||
 చక్షాణ ఏవ నిజ-పక్షాగ్రభూదశశ-తాక్షాత్మజాదిసుహృదామ్
 ఆక్షేపకారికున్య-పాక్షేహిణీశతబ-లాక్షోభదీక్షీతమనాః |
 తార్క్యాసిచాపశర-తీక్ష్ణారిపూర్వనిజ-లక్షాణి చాప్యగణయన్
 వృక్షాలయధ్వజ-రిరక్షాకరో జయతి, లక్షీపతిర్యదుపతిః||౩౧||
 బుద్ధావతార కవి-బద్ధానుకంప కురు, బద్ధాంజలౌ మయి దయాం
 శౌద్ధోదనిప్రముఖ-సైద్ధాంతికాసుగమ-బౌద్ధాగమప్రణయన |
 క్రుద్ధాహితాసుహృతి-సిద్ధాసిఖేటధర, శుద్ధాశ్వయాన కమలా-
 శుద్ధాంత మాం రుచిపి-నద్ధాఖిలాంగనిజ-మద్ధా౨వ కల్యణభిధ భోః||౩౨||
 సారంగకృత్తిధర-సారంగవారిధర, సారంగరాజవరదా-
 సారం గదారితర-సారం గతాత్మమద-సారం గతౌషధబలమ్ |
 సారంగవత్కుసుమ-సారం గతం చ తవ, సారంగమాంఘ్రియుగలం
 సారంగవణమప-సారంగతాబ్జమద-సారం గదింస్త్యమవ మామ్||౩౩||
 గ్రీవాస్యవాహతను-దేవాండజాదిదశ-భావాభిరామచరితం
 భావాతిభవ్యశుభ-ధీవాదిరాజయతి-భూవాగ్విలాసనిలయమ్ |
 శ్రీవాగధీశముఖ-దేవాభినమ్యహరి-సేవార్చనేషు పఠతాం
 ఆవాస ఏవ భవి-తా౨వాగృవేతరసు-రావాసలోకనికరే||౩౪||

|| అథ దశావతారస్తుతిః ||

|| ఇతి శ్రీవాదిరాజతీర్థవిరచితా దశావతారస్తుతిః ||